



www.oljan.fo

Jan Müller

13 - 08 - 2013

Oljuútbygging við føroyska markið væl áleiðis

Í dag varð eitt týðandi stig tikið til enn eina oljuframleiðslu á leiðunum vestan fyri Hetland og tætt upp at føroyska markinum. Tað hendi, tá beinini og sjálvst grundarlagið undir Clair Ridge oljuútbyggingini kom uppá pláss. Alt gekk, sum tað skuldi, sambært fyrstøðufelagnum BP, tá partur av teimum báðum pallunum varð settur á havbotnin vestan fyri Hetland. Talan er um at útbyggja enn ein part av tí risastóru Clair oljukelduni til framleiðslu. Hetta er onnur útbyggingin av hesi oljukelduni, sum varð funnin í 1977 og nústaðni kom í framleiðslu í 2005. Tað er ikki eiti á upphæddir her verður tosað um. Útbyggingin av Clair Ridge er mett at kosta góðar 40 mia. kr. Talan er um ein duplantan framleiðslupall umframt eina rørleiðing til Sullom Voe oljuterminalin í Hetlandi. So mikið nógv er til av olju í hesum partinum av Clair kelduni, at framleiðslan fer at vara í minsta lagi fram til 2050. Øll Clair oljukeldan er mett at goyma einar 7 mia. tunnur av olju og er tí ein av heimsins størstu oljukeldum. Útbyggingin er mett at vara í nøkur ár við fyrstu framleiðslu í 2016. Tað er BP, sum er fyrstøðufelag við 28,6% av kelduni, ConocoPhillips við 24%, Chevron við 19,4% og Shell við 18,7%. Hjá BP eru tey sera væl nøgd við henda týðandi partin av útbyggingini. Tað verður mett, at hesin parturin av kelduni goymir 640 milliónir tunnur av olju, sum verða útvunnin komandi 40 árin. Tá mest verður framleitt er talan um 120.000 tunnur um dagin. Tað, sum er serstakt við hesi útbyggingini, er, at tann nýggjasta tøkni verður brúkt og sum skal tryggja, at framleiðslan verður bæði sera umhvørvisvinarlig og gevandi. Fyrsti parturin av útbyggingini av Clair risakelduni varð samtyktur í 2001, nærum 25 ár eftir, at keldan varð funnin. Framleiðslan byrjaði í 2005 og eru higartil framleiddar 90 mill. tunnur. Tann framleiðslan fer at halda fram í 15 ár aftrat. Tað er eitt av heimsins størstu kranaskipum, Thialf, sum seinastu tíðina hevur arbeitt við at fáa teir

báðar pallarnar uppá pláss á leiðunum millum Hetland og Føroyar. Myndirnar vísa arbeiðið uppá at seta upp pallarnar. Í havsbrúnni sæst oljuskipið á Clair-leiðini, sum er tann fyrsta útbyggingin av hesi risa oljukelduni. Myndir og kelda BP Mynd av Thialf Paul Mohr